



[www.oljan.fo](http://www.oljan.fo)

Jan Müller

12 - 03 - 2012

## Sáttmáli við oljufeløg góður fyri føroyska brúkaran

At Føroya Tele hevur fingið sáttmálar við fleiri útlendsk oljufeløg um at brúka fjarskiftistænastur frá ávikavist Shefa og Cantat-3 kaðalunum er sera gott fyri føroyska brúkaran. Útflutningurin av fjarskiftistænastum til oljuvinnuna fer at gera raksturin av hesum fyri Føroyar so týðningarmiklu sjókaðalum nógv bíligari. Nýggja avtalan við Maersk og Hess og undanfarna avtalan við BP fara nevniliga at verða eitt munandi íkast til raksturin. Hetta kom frá á tíðindafundi hjá Føroya Tele í farnu viku, tá tað gjørdist greitt, at Føroya Tele enn einaferð hevur brotið upp úr nýggjum og gjørt avtalur við altjóða oljufeløg at brúka tess tænastrur. Sáttmáli fyri 15 ár Við avtaluni við oljufeløgini Hess og Maerk hevur Føroya Tele tryggjað sær nýggjar inntøkur komandi 15 árin. Bara hesi komandi trý árin er talan um ein útflutning uppá einar 50 mill. kr. Leggja vit avtaluna, sum Føroya Tele hevur við BP vestan fyri Hetland saman við nýggju avtaluni í Norðsjónum, fer føroyska fyrirkomandi í t.d. 2013 at útflyta fjarskiftistænastur fyri umleið 30 mill. kr. varð upplýst á tíðindafundinum. Kristian Davisen, stjóri - Tað er hugaligt í sær sjálvum, tá man kann útbyggja førleikar, sum eru kravdir til at kunna samskifta og so at kunna brúka hesar førleikar til útflutning og fáa útlendingar og aðrar fyrirkomandi til at gjalda fyri tær íløgurnar - sum eisini eru neyðugar at gera fyri, at føroyingar kunnu samskifta. Tað eru teir báðir kaðalarnir Shefa og Cantat-3, sum eru grundarlagið undir avtalunum millum Føroya Tele og útlendsk oljufeløg. Orsøkin til fyrr í ár at yvirtaka Cantat-3 var at skapa meira trygd á føroyska marknaðinum, tí vit í dag eru so bundin at altjóða fjarskifti. Krevjandi fyrireiking Hetta hevur tó verið ein langur vegur at ganga. Tá Shefa gjørdist veruleiki lat hann upp fyri spildurnýggjum møguleikum vestan fyri Hetland og eisini í Hetlandi, umframt at skapa føroysku brúkarunum betri og tryggari fjarskiftissamband. Hetta tók sína tíð men avtalan við BP hevur víst

seg at vera einastandandi fyri Føroya Tele, sum hevur prógvað, at tað er ein fyrirtøka, sum kann liva upp til altjóða krøv og standardir og ikki minst gjørdar avtalur. Síðani Føroya Tele fór undir at samstarva við eitt av heimsins størstu oljufeløgum, BP fyri skjótt fimm árum síðani hevur føroyska fyrirtøkan hildið allar sínar avtalur uttan trupulleikar av nøkrum slag. Og hesar royndirnar hava so aftur verið eitt grundarlagið undir at fara í samtarv við onnur oljufeløg. Fyrst við Total í Hetlandi, sum er í gongd við eina stóra gassútbygging og harnæst Hess og Maersk í Norðsjónum. Og haraftrat koma so teir mongu útbyggingarmøguleikarnir. Stórir móguleikar Vit eru eitt ótrúliga lítið telefelag, og vit skulu eisini syrgja fyri okkara egna heimamarknaði. Hetta við til at fáa aðrar kundar á netið hevur nógv at siga, sigur Páll Vesturbú, stjóri í FT Net, sum vísir á, at tey eisini hyggja eftir øðrum kundum á oljumarknaðinum bæði í donskum, norskum og bretskum øki. Hann leggur aftrat, at eisini hálendski marknaðurin kann gerast áhugaverdur fyri Føroya Tele. Vestan fyri Hetland verða nógv nýggj oljuøki bygd út. Í danska partinum av Norðsjónum eru eisini aðrir móguleikar, hjá DONG, sum arbeitt verður við umframt móguleikarnir innan hálendsku oljuvinnuna. Vit hava sjálvandi nógvur kappingarneytar men styrki okkara eitt nú í Norðsjónum er at hava ein fipurkaðal. Kanska verða eisini móguleikar í norskum øki í Norðsjónum. Vit hyggja alla tíðina eftir realistiskum móguleikum uttan at taka ov stórar váðar, sigur Páll Vesturbú. Taka vit inntøkurnar hjá Shefa, so koma 2/3 frá útlenskum kundum, og tað setur tað í perspektiv, hvussu týðningarmikið tað er at fáa slíkar avtalur. Tað, sum liggur náttúrligt í mun til okkara infrastruktur er tað mest upplagda. Persónlig sambond At koma inn í altjóða oljuvinnuna sum veitari setir stór krøv. Hvirji góð ráð til hevur Páll Vesturbú til aðrar føroyskar fyrirtøkur, sum vilja fara út í hesa vinnu - Tað er sjálvandi at hava eina góða og kappingarføra vøru ella tænastru at bjóða fram men síðani at fáa samband við røttu persónarnar og røttu kontaktirnar. Og sjálvandi at kunna liva upp til krøvini, sum verða sett frá oljuvinnuni. Umframt at brúka egnu fólkini til umrøddu uppgávur hevur Føroya Tele so eisini havt fyrrverandi føroyskan oljustjóra til at ráðgeva sær. Tað er Johan Mortensen, sum hevur drúgvur royndir í føroysku oljuvinnuni sum umboðsmaður fyri bæði Amerada Hess og Anadarko. Tað hevur havt nógv at siga fyri okkum at hava ein persón við drúgvum royndum í hesi vinnuni at lata dyrnar upp til oljuvinnuna, sigur Páll Vesturbú. Myndir - Páll Vesturbú, stjóri í FT NET Kristian Davidsen, stjóri í Føroya Tele Frá tíðindafundinum í farnu viku, har nýggja avtalan við Hess og Maersk varð á breddanum Myndir - [Oljan.fo](http://Oljan.fo)/Jan Müller